

तुरन्त		पूर्व मध्य रेल	प्रेस प्रकाशनी
Immediate		East Central Railway	Press Release

“स्वच्छ भारत मिशन” :

गांधी जयंती के अवसर पर चलाये जायेंगे विशेष स्वच्छता अभियान

हाजीपुर : 24.09.2014

माननीय प्रधानमंत्री ने “स्वच्छ भारत मिशन” को व्यापक स्तर पर लागू करने का आह्वान किया है । इस परिप्रेक्ष्य में राष्ट्र की जीवन रेखा भारतीय रेल में भी माननीय रेल मंत्री के निर्देश पर दिनांक 02 अक्टूबर, 2014 को गांधी जयन्ती के अवसर पर उनके “स्वच्छ भारत” के सपने को साकार करने के लिए विशेष स्वच्छता अभियान लागू किया जा रहा है । यह अभियान गांधी जी के 150वीं जयन्ती वर्ष—2019 तक चलता रहेगा ताकि “स्वच्छ भारत” का गांधी जी का सपना पूरा हो ।

पूर्व मध्य रेल के हाजीपुर स्थित मुख्यालय तथा दानापुर, मुगलसराय, धनबाद, सोनपुर एवं समस्तीपुर सहित सभी पांचों मंडलों में आने वाले स्टेशन, ट्रेनों, रेलवे ट्रैक एवं रेलवे कॉलोनियों में 25 सितम्बर, 2014 से दीपावली तक वृहद स्वच्छता अभियान निरन्तर चलता रहेगा । रेलवे बोर्ड के अध्यक्ष श्री अरुनेंद्र कुमार के पत्र के आलोक में पूर्व मध्य रेल के महाप्रबन्धक श्री मधुरेश कुमार ने इस अभियान को सफल बनाने के लिए विस्तृत रूप रेखा तैयार की है जिससे माननीय प्रधानमंत्री के “स्वच्छ भारत मिशन” की योजना क्रियान्वित की जा सके । स्टेशनों पर साफ—सफाई हेतु विशेष अग्रदाय निधि की व्यवस्था की गई है ताकि साफ—सफाई कार्य में कोई व्यवधान उत्पन्न न हो ।

इस विशेष स्वच्छता अभियान के अन्तर्गत रेलवे स्टेशनों, परिसरों, कालोनियों, कार्यालयों एवं अन्य स्थलों को स्वच्छ व साफ—सुथरा बनाये रखने हेतु विशेष प्रयास किये जायेंगे। मुख्यालय हाजीपुर तथा दानापुर, धनबाद, मुगलसराय, सोनपुर एवं समस्तीपुर मण्डलों में प्रत्येक स्तर के अधिकारियों/कर्मचारियों द्वारा रेलवे स्टेशनों, परिसरों तथा कालोनियों में श्रमदान द्वारा सफाई सुनिश्चित की जायेगी । आम नागरिकों को स्वच्छता के प्रति जागरूक करने हेतु रेल प्रशासन द्वारा प्रचार तन्त्र के विभिन्न माध्यमों का भरपूर उपयोग किया जा रहा है। स्वच्छता के सम्बन्ध में मोबाईल पर लोगों को एस.एम.एस. संदेश भेजे जा रहे हैं । इसके अतिरिक्त रेडियो स्पॉट एवं दूरदर्शन के माध्यम से भी जन—जागरूकता अभियान चलाया जा रहा है। स्टेशनों पर जन—सम्बोधन प्रणाली द्वारा साफ—सफाई के बारे में निरन्तर उद्घोषणा की जा रही है। स्वच्छता अभियान के व्यापक प्रचार—प्रसार हेतु मुख्यालय एवं मण्डलों में पर्याप्त संख्या में पोस्टर, बैनर, स्लोगन, हैण्डबिल आदि स्कूलों, सार्वजनिक स्थलों, कार्यालयों, रेलवे स्टेशनों, रेल कालोनियों एवं कारखानों में प्रदर्शन व वितरण किये जा रहे हैं । स्काउट्स गाइड्स के सदस्यों, एन.सी.सी., एन.एस.एस. तथा अन्य के सहयोग से इस स्वच्छता अभियान को सफल बनाने का प्रयास किया जायेगा ।

प्रत्येक महत्वपूर्ण स्टेशनों तथा रेलवे कॉलोनियों में चलाये जाने वाले विशेष स्वच्छता अभियान एवं इसके लिए किये जा रहे श्रमदान की निगरानी के लिए मुख्यालय एवं मंडलों में लगभग 300 अधिकारियों की एक टीम गठित की गयी है जो रेलकर्मियों के साथ पूर्व मध्य रेल के 243 स्टेशनों तथा 96 रेलवे कॉलोनियों में श्रमदान करते हुए विशेष स्वच्छता अभियान का नेतृत्व करेंगे ।

पूर्व मध्य रेल के स्टेशनों पर क्लीन ट्रेन स्टेशन कार्य सुचारु रूप से चल रहा है। इन स्टेशनों से गुजरने वाली सभी प्रमुख ट्रेनों के ठहराव के दौरान साफ-सफाई यंत्रिक विधि से की जा रही है। आन बोर्ड हाउस कीपिंग प्रणाली के अन्तर्गत प्रमुख गाड़ियों में यात्रा के दौरान सफाई कर्मी कार्यरत रहते हैं । स्टेशन तथा ट्रैक पर साफ-सफाई की अच्छी व्यवस्था के लिए 28 जोड़ी ट्रेनों के 130 कोचों में बायो-टॉयलेट उपलब्ध कराये गए हैं तथा नये कोचों में प्रारंभ से ही यह सुविधा उपलब्ध करायी जा रही है। कुछ महत्वपूर्ण स्टेशनों के प्लेटफार्मों पर वासेबुल एप्रॉन बना दिया गया है जिससे ट्रैक की सफाई में काफी सुविधा हुई है ।

(अरविंद कुमार रजक)
मुख्य जनसंपर्क अधिकारी